



Atlantic Petroleum góðar vónir hóast verri úrslit

Jan Müller

21.05.2014 - 23:30

Oljan.fo

Hóast úrslitið fyrsta ársfjórðing í ár var verri enn somu tíð í fjør, so hevur stjórin í Atlantic Petroleum vónir um, at 2014 kann leggja munandi virði afturat felagnum. Mangt er, sum peikar rætta vegin og tað gevur leiðsluni í felagnum góðar vónir.

Í fráboðan um úrslitið fyrsta ársfjórðing í ár sigur felagið, at framleiðslan var 1.993 tunnur um dagin, og úrslitið áðrenn rentur, skatt og avskrivningar (EBITDAX) var 47,5 mió. Metta framleiðslan og EBITDAX í 2014 eru óbroytt.

Rakstrarvinningurin í 1. ársfjórðing 2014 var 38,8 mió. kr., sammett við 54,2 mió. kr. í 1. ársfjórðing 2013. Hallið eftir skatt í 1. ársfjórðing 2014 var 12,7 mió. kr., sammett við ein vinning á 6,1 mió. kr. í 1. ársfjórðing 2013.

Ben Arabo, stjóri í Atlantic Petroleum:

“Árið í ár kann leggja munandi virði afturat felagnum. Vit bora tríggar leitibrunnar afturat í 2014, og skráin fyri 2015 og frameftir er við at verða lögð, nú tann umfangandi porteføljan av loyvum, sum vit hava bygt upp seinastu 3 árin, byrjar at geva av sær góð leitimið.

Í mai varð borurin settur aftur í føroyska Brugdan II brunnin, og eftir ætlan verður byrjað at bora bretska Pegasus brunnin í juni. Úrslitið av hesum báðum brunnunum verður tøkt einaferð í summar. Seinni í ár verður farið undir at bora Ivory brunnin í Norskahavinum. Okkara loyvisyvirilit í Norskahavinum er eitt sera gott dømi um, hví Atlantic Petroleum valdi at fara inn í Noreg. Stór leitimið eru á loyvunum, har móguleikin fyri góðum úrsliti er lutfalsliga høgur.

Atlantic Petroleum er væl grundað, hevur eina sterka fíggarliga støðu, peningastreym og lítla skuld. Konsernin er væl fyri at tryggja framleiðsluna frameftir, nú Orlando og Kells leiðirnar verða útbygdar í næstum. Útbyggingarnar av Orlando og Kells verða fíggaðar við tøkum peningi frá framleiðsluni, og við lántøku. Umframt tær útbyggingarnar, ið liggja fast, hava vit stórar móguleikar í øðrum loyvum, eitt nú í Perth, har víðari menning væntandi verður í ár.”

Hápunkt

- Samlaða framleiðslan í 1. ársfjórðingi 2014 var 179.000 tunnur oljulíkar (boe), og svarar hetta til eina miðalframleiðslu á 1.993 tunnur oljulíkar um dagin til Atlantic Petroleum samtakið, ið er eitt sindur hægri enn áður mett.
- Úrslit av primerum rakstri í 1. ársfjórðingi 2014 var 112,7 mió. kr., sammet við 121,7 mió. kr. í fyrsta ársfjórðingi 2013. Meðal staðfesti oljuprísurin var 108,3 USD.
- Úrslit áðrenn rentur, skatt og avskrivningar (EBITDAX) var 47,4 mió. kr., sammett við 69,8 mió. kr. í fyrsta ársfjórðingi 2013.
- Leitikostnaðir fyri teir fyrstu tríggar mánaðirnar av 2014 var 81,3 mió.kr. Hóast kolvetni varð funnið í Langlitinden brunninum verður hetta ikki mett at vera rakstrarvert í lýtuni, og tískil er kostnaðurin av brunninum útreiðsluførdur í tíðarskeiðnum.
- Rakstrarkostnaðurin í 1. ársfjórðingi 2014 var 14,2 mió. kr., sammett við 14,2 mió. kr. í 1. ársfjórðingi 2013, og avskrivningar av útgerð og immatriellum ognum var 3,9 mio. kr., sammett við 2,0 mió. kr. í 1. ársfjórðingi 2013.
- Tøkur peningur við endan av 1. ársfjórðingi 2014 var 173,2 mió. kr., sammett við 184,6 mió. kr. við endan av 2013
- Framleiðslan úr Chestnut leiðini var støðug og nakað hægri enn væntað. Í mai var leigusáttmálin fyri Hummingbird framleiðslueindina (FPSO) longdur, og tískil varð framleiðslutiðin á leiðini longd við enn einum ári.

- Framleiðslan úr Blackbird leiðini hefur verið stöðug, og í apríl varð byrjað at bora tann næsta framleiðslubrunnin. Væntandi fer hesin brunnurin at økja munandi um framleiðsluna úr leiðini. Íløgan í hendan brunnin kemur undir bretska ‘Brown Field Allowance’ skattaskipanina.
- Framleiðslan úr Ettrick leiðini var lutfalsliga stöðug. Tann nýggi framleiðslubrunnurin varð boraður og fór at framleiða í 4. ársfjórðingi 2013. Við hesum øktust bæði framleiðsluferðin og goymslurnar.
- Útbyggingin av Orlando leiðini heldur áfram, og í lötuni er samskipti við felagið, ið rekur Ninian Central pallin, at tryggja handilsligar treytir fyri broytingum á pallinum. Framleiðslan byrjar væntandi í 2016.